

FUQ IT-TABOR

Mill-ibghad żmenijiet dejjem inghad li t-Tisbih ta' Ġesù jew Trasfigurazzjoni, ġrat fuq it-Tabor, li hu Ġebel għoli (L, 986 xiber fuq wiċċ il-baħar Meditteran) qrib Nazaret, fil-Galilija. Origenes, għall-habta tas-sena 248 kiteb hekk: "It-Tabor huwa ġebel għoli fil-Galilija, li fuqu ssebbah Ġesù (ara: **Enchiridion Locorum Sanctorum**, faċċata 319) u hekk kitbu għadd ta' kittieba oħra minnu lura. Imma wara żmien twil kien hemm min deherlu li l-ġrajja ġrat fuq Ġebel ix-Xiħ, jew il-Muntanja tal-Hermon, fis-Surija. Hawn se naraw, fil-qasir kemm jista' jkun, li Ġesù ssebbah fuq it-Tabor, kif inghad mill-bidu, m'hux fuq il-Hermon, kif inghad minn ftit taż-żmien 'l hawn.

Fl-antik il-fehma ta' l-Insara kienet li Ġesù dam ixandar l-Aħbar it-Tajba, jew Evangeġju, sena biss (ara fuq hekk il-ktieb ta' Patri Edmund Sutcliffe: "The One Year Theory") minn Ghid il-Kbir sa Ghid il-Kbir tas-sena ta' wara. Ċar hafna fuq hekk huwa l-kliem ta' Ewsebjū ta' Kajsarija: "Tres Evangelistae ea sola scriptis prosecuti sunt qua a Servatore UNO ANNO gerebantur" (Historia, De Evangelio, c. xviii); jiġifieri: "It-tliet Evangeġisti kitbu biss dak li l-Ħellies għamel **żmien sena**". U fl-Evangeġji Sinottiċi hemm saħansitra l-egħlimiet ta' l-istaguni ta' sena waħda, wara xulxin. Il-ward u l-ghasafar (Matt. VI, 28) juru r-Rebbiegħa. Is-sawma (Matt. IX, 14) tiġi f'Mejju. Il-hsad (Matt. IX, 37) u s-sbul (Matt. XII, 1-9) f'Ġunju. Iz-żriegħ tad-dora (qaraboċċ) u s-sikrana (Matt. XIII, 3 u XIII, 27) żmien wiehed: is-sajf. It-tkattir tal-hobż (Matt. XIV, 15) li juru nuqqas ta' xi haġa ta' l-ikel fir-raba, l-aħħar tal-Ħarifa. Is-sema jhammar (Matt. XVI, 1) bidu tax-xitwa.

Wara dan ma hemmx eġħliema aktar. L-ewwel eġħliem jiġi fil-bidu tar-Rebbiegħa tas-sena ta' wara, meta Ġesù jahseb biex jitla' għal Ghid il-Kbir Ġerusalem (Matt. XVI, 21).

Hawn aħna se nqisu, bħal ma jqisu hafna nies, fosthom il-ġħaref Pere Joseph-Marie Lagrange O.P., li ż-żewġ tkattiriet tal-hobż f'San Matthew u San Mark, huma ġrajja waħda miktuba darbtejn (San Luqa waħda kiteb). Għal hekk dak li hemm miktub wara t-tien tkattira, inqisuh ġara wara l-ewwel, u vice versa.

Mela, wara t-tkattir tal-hobż, u wara li semma li l-hmura tas-sema fil-ghoduri li tkun ġejja x-xita, Ġesù rħielha lejn il-Feniċja, in-naħa ta' Sur u Sajda (Mark, VII. Matt. XV). Issa hemm għidut qadim isemmih xi wiehed mis-Santi Padri, li Ġesù minn Sur jew Sajda qabad mirkeb u siefer lejn Ċipru, u qagħad hemm għal xi żmien (ara Mons. Bougaud: "Il Cristianesimo", faċċata 353).

Din il-ġrajja, għalkemm ma hix imnizzla fl-Evangeġju (u jalla din il-ġrajja biss ma hix imnizzla fl-Evangeġju!) aktarx li hi minna. Għax billi n-nies kienet inkormot għal Ġesù, u billi kienet jingabru ma' dwaru bl-eluf, u għal hekk, biex ma jagħlaqx it-toroq ta' l-ibliet kien ikollu jehodhom fil-barr, ma kenitx tkun haġa li taqbel li fix-xitwa jħallihom jingabru barra mill-imghamar, fejn tista' taqbadhom ix-xita u ma jkollhomx fejn jiskennu. Min jaqra jaf, għax aktar minn darba ssemmej, saħansitra fil-gazzettj ta' Malta, kemm fuq il-Baħar ta' Tabarija, li fin-nħawi tiegħu kien ighallem Ġesù ihobbu jagħmlu dawk il-"cloudbursts", jiġifieri xita hoxna u sfiqa, li aħna hawn Malta ngħidulha "ferħ ta' diluvju". U

ghad li din is-safra ma hix imsemmija fl-Evangelju, hemm il-wiri taghha, kif ghidna qabel, fin-nuqqas tal-eghlimiet.

Mela, hemm probabilita, li Gesu, qabel ma hadet ix-xitwa, siefer u ngabar Cipru. Qabel ma telaq, ftiehem mat-tliet Appostli fuq fejn kellhom jiltaqghu mieghu ghal habta ta' l-ahhar tal-qamar ta' Adar. Il-belt li kellhom jiltaqghu fiha kienet Kajsarija **Filisti**, f'xatt il-bahar, mhux Kajsarija **Filippi**, f'nofs l-art, fl-Iturija, kif issa hemm miktub.

Li Gesu meta ltaqa' ma' l-Appostli kien ilu hafna maghzul minnhom, jidher car mill-mistoqsija li saqsiehom: "X'inhuma jghidu n-nies ghalija?" Ghax kieku kien magghom, din il-mistoqsija ma kienx isaqsihelhom, la darba kienu flimkien, u dak li semghu huma kien ikun semghu huwa wkoll. U li dak il-hin kienu qrib Kajsarija **Filisti** (mhux **Filippi**) jidher mill-kliem li Gesu qal lil San Pietru: "Int Kafa, u fuq dil-Kafa nibni knisti, u qawwiet l-eghmiq ma jistghux ghalih", kif sa naraw hawnhekk.

Taht djul Gebel Karmel, hemm belt jisimha Kajfa, isem li hu t-tizghir, jew diminutiv, ta' Kafa. Is-sinsla tal-Karmel, twila hmistaxer mil u wiesgha minn tlieta sa hamsa, fejn tinsab il-belt ta' Kajfa, fl-antik kien jisimha Kafa wkoll. Kienu jghidulha hekk ghax merfugha 'l fuq f'xifer il-bahar, qisha **keffa**, kif kieku nghidu ahna l-Maltin, u tilqa' r-rih minn fuq il-wetgha ta' Esdrelon, kif jista' jara malajr min ihares lejn xi mappa tal-Palestina. Issa, Kajsarija Filisti qeghda qrib hafna minn Gebel Kafa. Mela, hu ghal kollox naturali li meta Gesu qal lil San Pietru "Int Kafa", urieh b'idu ras il-Karmel, gholja u sultanija fuq il-bahar. Ried ifissirlu Gesu: "Int bhal muntanja ta' Kafa; int bhal dik il-blata gholja; fuqek nibni d-dar tieghi. U bhal ma ebda

mewg, ikun kbir kemm ikun, ma jilhaq dik il-quccata, hekk ukoll ebda qawwa tal-ghadu ma ggarraf knisti, mibnija fuq il-wemma u l-imhabba tieghek!"

Imma kif inhi li issa fl-Evangelju hemm miktub Kajsarija **Filippi**, m'hux **Filisti**, kif kellu jkun?

Haga zghira hafna. Fl-antik ma kienx hawn imtiebagh, jew stamparijiet. In-nies kienu jiktbu kollox u dejjem b'idejhom. Il-"p" bil-Grieg, hija, biex nghidu hekk, ghamla ta' banketta, bit-truf tas-saqajn milwija 'l fuq. L-"s", f'nofs il-kelma hi ghamla ta' "6", u t-"t" bhal taghna imma minghajr ras. Jekk bil-Grieg tikteb "st" qrib wisq lejn xulxin, jigu qishom "p". U donnu li dan gara. Xi hadd kiteb "st" qrib wisq lejn xulxin fil-kelma Griega **Philistoy**, u hadd iehor hu u jikkopja, qraha **Philipoy**. U billi haseb li kienet miktuba hazin, zedilha "p" ohra u sarret **Philippoy**, kif naqrawha l-lum. Zbalji bhal dawn fl-antik kienu jsiru bhalli kieku xejn.

Ghal hekk, il-ghidud improbabbli, biex ma nghidx impossibbli, li Gesu jitla' mat-tliet Appostli jghaddi l-lejl fuq il-Hermon, gebel gholi disat-elef u seba'-mitt (9,700) xiber, u miksi bis-silg u mghammar bil-lpup u l-orsijiet, meta tara kemm hi haga hafifa li kelma tittiehed b'ohra, tisfa' qisha fix-xejn.

Gheliema ohra li Gesu fix-xitwa siefer, hi li San Luqa, wara t-tkattir tal-hobz (li hu kiteb li gara darba, m'hux darbtejn), qabez il-istqarrija ta' San Pietru. Jigifieri: halla barra jew semma naha ohra dawk l-episodji li hemm imsemmija f'San Mattew u San Mark. Maghruf li San Luqa hu u jikteb l-Evangelju tieghu, kellu quddiemu z-zewg kotba l-ohra, ta' San Mattew u San Mark. Mela, tghid, ghal fejn ghamlu dan?

Dan ghamlu, aktarx, ghax wara t-tkattir tal-hobz, f'San Mattew u San

Mark, hemm tahwida, bhal ma kull hadd jista' jara b'ghajnejh. Hemm it-tkattir tal-hobz miktub it-tieni darba; hemm f'San Mark il-grajjiet tat-truxmutu u tal-aghma, miktuba qishom kelma b'kelma bhal xulxin (qabbilhom ftit, Mark VII, 32-36, u VIII, 22-26); hemm f'San Mark ukoll il-vjaġġ impossibbli ta' Ġesù, li kien f'Sur u biex imur il-baħar tal-Galilija, għadda minn Sajda u qasam il-ħdud (jigifieri l-limiti) tad-Dekapli (Mark VII, 31) li kienu ghaxart ibliet bghid hafna minn xulxin (wahda Damasku, fis-Surija, qrib il-Hermon, u ohra, Ghamman, jew Filadelfja, qrib il-Baħar il-Mejjet, (ara xi mappa tal-Palestina). Jekk Ġesù ried imur il-Baħar ta' Tabarija, għal fejn bieghed it-triq qisu għal tminn darbiet? U inti, meta mill-Belt tkun trid tmur Bormla tmur tghadd; mir-Rabat, jew Had-Dingli? Imma l-kelma "Dekapli" f'dan il-vers ta' San Mark (ghax San Mattew ma jsemmihex), tiswa. Tiswa biex issahħah it-Tradizzjoni l-ewlenija li Ġesù ssebbah fuq it-Tabor.

Ghax fuq it-triq bejn Kajsarija Filistj u t-Tabor, xi sitt mili fil-Qibla jew Sud ta' Nazaret, hemm rahal li l-lum

jismu Qapla, li fi żmien Ġesù kien jismu Qapla. Hawn hi l-imma. L-origi-nal kien fih miktub li Ġesù mar il-baħar tal-Galilija u għadda min-nofs **ħdud Qapla** (il-kelma **limiti** fil-Palestina jghidulha **ħdud**). Issa għid: "Ħdud Qapla", u tara kif jinstama' fil-widna xorta wahda bhal "Ħdud Dqapla". **Dqapla** hu Dekapli, kif kienu jghidulha hemm. Mela l-iżball ittiehed mill-widna, meta xi hadd kien jaqra u hadd ieħor jikteb.

Hekk nistgħu nifhmu sewwa l-vjaġġ ta' Ġesù kif kien. Mill-Baħar tal-Galil, qabel bdiet ix-xitwa, mar mat-tliet Appostli lejn Sur u Sajda. Minn hemm rikeb fuq mirkeb u rhielha għal Ċipru. Minn Ċipru, fil-bidu tar-Rebbiegħa raġa' għal Palestina u niżel Kajsarija **Filisti**, wara l-qamar mimli ta' Adar (qisu wara l-ghoxrin ta' Marzu). Minn Kajsarija, wara li strieh ftit (għal hekk **wara sitt ijiem**), għadda qrib Qapla (24 mil) għal fuq it-Tabor (13-il mil ohra) għal Baħar tal-Galil (20 mil). Minn hemm wara xi jumejn telaq lejn Ġerusalem, għal Ghid il-Kbir u l-Mewt.

Elsie.

QWIEL TAL-PALESTINA

Kull waħad jgħanni ġimal ħababtu. — (Kull hadd ifaħħar il-ġmiel ta' dak li jhobb). Bil-Malti nghidu wkoll: "Kull hadd ifaħħar il-biegħa tiegħu". Qawl li ma jehtiegħ tifsir, għax dieher minnu fih.

Gabel is-sittin, ma labu din. — (Iblaħ ta' sittin sena, hu bniedem bla karattru, bla ebda siwi). Ghax jekk ma jkunx rabba l-għaqal sa sittin sena, ma jkunx hemm tama għalih, għax il-bluha taz-żgħuzija tilhaq il-bluha tax-xjuhija.

Il-mawt ma biddha sabab. — (Il-mewt ma tehtiegħ ħtija). Il-bniedem, u kull ħaj, jista' jmut għall-gharrieda, u b'haġa żghira għall-ahhar; biż-zejjed li wiehed jixraq, biż-zejjed jaħbat naqra nagħsu, jew dan.